

हे भगवान! दिल्ली में नकली घी बनाने वाला रैकेट पकड़ा गया, अमूल, मदर डेयरी, पतंजलि की पैकेजिंग मिली



नई दिल्ली: जिस घी को दिल्लीवाले दाल, सब्जी, रोटी में लगाकर खाते हैं, वह नकली भी हो सकता है। जी हां, यह डर पैदा होना लाजिमी है क्योंकि दिल्ली पुलिस ने नकली घी बनाने वाली फैक्ट्री का भंडाफोड़ किया है। इनके पास से अमूल, मदर डेयरी, पतंजलि और कई डेयरी उत्पादों की पैकेजिंग सामग्री बरामद हुई है। एक अधिकारी ने बताया कि द्वारका जिले की डीआईयू (जिला जांच इकाई) और सतर्कता इकाई को कंपनियों की शिकायतों पर कॉपीराइट और ट्रेडमार्क मामलों में छापेमारी करने की जिम्मेदारी सौंपी गई। पुलिस उपायुक्त (द्वारका) एम. हर्ष वर्धन ने कहा, '19 नवंबर को डीआईयू और द्वारका की विजिलेंस शाखा की संयुक्त टीमों ने दिचाऊं कलां में छापेमारी की। इस दौरान एक फैक्ट्री में नकली घी तैयार करने और पैकेजिंग का काम चलता पाया गया।'

घी के नाम पर पता नहीं क्या?

डीसीपी ने कहा, 'विभिन्न ब्रांडों के वनस्पति घी के साथ एक एल्यूमीनियम टब जिसमें घी जैसा पदार्थ, इलेक्ट्रॉनिक वजन मशीन, जलता हुआ स्टोव, और मदर डेयरी, अमूल,

मिल्कफूड, नक्श डेयरी आदि के टेट्रा पैक बक्से (500 मिलीलीटर और 1,000 मिलीलीटर) पाए गए।

फैक्ट्री मालिक गिरफ्त से बाहर

उन्होंने बताया, 'इस फैक्ट्री में अर्जुन और एक नाबालिग कर्मचारी मौजूद पाए गए। कर्मचारियों ने बताया कि फैक्ट्री उम्मेद सिंह (परिसर के मालिक) के भतीजे सुमित की है। श्रमिकों से संबंधित ब्रांडों के प्राधिकार पत्र के बारे में पूछा गया, जिसे वे दिखाने करने में विफल रहे।' डीसीपी ने कहा कि मामला दर्ज कर लिया गया है और फैक्ट्री के मालिक सुमित को पकड़ने के प्रयास किए जा रहे हैं।

डीसीपी ने बताया, 'पुलिस ने मदर डेयरी के लेबल वाले 120 कार्टून, मदर डेयरी पैक में पैक चार लीटर घी, पतंजलि घी के 231 खाली पैक, अमूल घी के लेबल वाले 100 कार्टून, अमूल घी के लेबल वाले 1245 टेट्रा पैक बॉक्स, 1568 आंतरिक प्लास्टिक पाउच अमूल घी के लेबल वाला टेट्रा पैक, 50 लीटर नक्श घी सहित अन्य सामान बरामद किया।'

Source: <https://navbharattimes.indiatimes.com/metro/delhi/other-news/fake-ghee-making-factory-delhi-busted-amul-patanjali-mother-dairy-labels/articleshow/105477318.cms>